

શ્રી સ્વામિનારાયણ

સદા પ્રગટ શ્રી નરનારાયણે

- શાસ્ત્રી હરિકેશવદાસ



સ્વામિનારાયણ ભગવાન કહે છે કે -

“અમે અમારું રૂપ જાણીને લાખો રૂપીયાનું ખરચ કરીને શિખરબદ્ધ મંદિર શ્રી અમદાવાદમાં કરાવીને શ્રી નરનારાયણની મૂર્તિયું પ્રથમ પધરાવી છે. અને એ શ્રી નરનારાયણ તો અનંત બ્રહ્માંડના રાજા છે.” (જે. ૫)

શ્રી પુરુષોત્તમ તે જે તે આજ તમને સર્વને શ્રી નરનારાયણ રૂપિરૂપ થઈને પ્રગટ મળ્યા છે. માટે નિઃસંશય થઈને આનંદમાં ભજન કરજો. (જે. ૪)

ઈષ્ટદેવ શ્રીહરિના સ્વમુખનાં ઉપરનાં વચનો વાંચીને

આપણા હૈયામાં નિશ્ચય થવો જોઈએ. અમદાવાદમાં વિરાજતા શ્રી નરનારાયણદેવ સદા પ્રગટ સદા પ્રત્યક્ષપણે દર્શન આપે છે. અને આશ્રિતજનોના શુભ મનોરથો સદાય પૂર્ણ કરે છે.

સો એક વર્ષ પહેલાં બનેલી ઘટના છે. કોઈ મુમુક્ષુ ભક્તને પોતાની વૃધ્ધાવસ્થામાં વિચાર થયો કે શાસ્ત્રો અને સંતો કહે છે કે વિધિ સહિત સંસ્થાપિત પ્રતિમાઓમાં પ્રભુ પ્રગટ બિરાજે છે.

તો હું મારી લાખોની સંપત્તિ સાથે લઈને યાત્રા કરવા

ફેબ્રુઆરી-માર્ચ - ૨૦૧૫ ૦ ૬૫

શ્રી સ્વામિનારાયણ

જાઉં અને જે દેવ મારી પાસેથી સ્વયં માગીને લે તે દેવને મારી સર્વ સંપત્તિ સમર્પણ કરીને તે દેવનો આશ્રિત બનીને તેમની ભક્તિ કરું.

આ મુમુક્ષુ પોતાની સંપત્તિ સાથે લઈને કેટ-કેટલાંય સુપ્રસિદ્ધ તીર્થોમાં ફર્યો પણ તેના મનની ઈચ્છા અધુરી જ રહી.

પછી ગુજરાતમાં ફરતો ફરતો અમદાવાદ આવ્યો. તેણે સાંભળ્યું કે આ શહેરમાં શ્રી સ્વામિનારાયણ મંદિર બહુ મહિમાવાન્તુ છે. એ મંદિરના મધ્ય દહેરામાં શ્રી નરનારાયણદેવ બિરાજે છે તે બહુ પ્રતાપી છે.

આ મુમુક્ષુ આપણા મંદિરમાં આવ્યો. ત્યારે રાજભોગ આરતી પૂર્ણ થઈ ગઈ હતી. આ મુમુક્ષુએ પોતાનું પોટલું બાજુમાં રાખીને શ્રી નરનારાયણદેવના ઉંબરે મસ્તક મૂકીને વંદન કર્યા અને તેના દેખતાં જ શ્રી નરનારાયણદેવ બોલ્યા હવે ક્યાં સુધી આ ભાર લઈને ફર્યા કરશો? અહીં મૂકી દો.

અમૃતસમ મધુર અવાજ સાંભળતાં જ આજુબાજુ જોયું. એ વખતે મંદિરમાં કોઈ નહોતું. ત્યાં તો ફરીથી એ જ શબ્દો સાંભળ્યા. જોયું તો શ્રી નરનારાયણદેવ સ્વયં બોલી રહ્યા છે એવાં દર્શન થયાં.

આ મુમુક્ષુના હૃદયમાં અહો! અહો! થઈ ગયું. તમામ સંપત્તિ નરનારાયણદેવના ચરણે સમર્પીને શ્રીહરિનો પરમ આશ્રિત બની રહ્યો.

યાદ રહે કે શ્રી નરનારાયણદેવ સદા પ્રગટ એ પ્રત્યક્ષ છે. આ સ્વરૂપે શ્રીજી મહારાજ આપણને અખંડ દર્શન દે છે

અને આજે પણ પોતાના અનન્ય આશ્રિતોની પ્રાર્થના સાંભળીને તેમના શુભ સંકલ્પો પૂર્ણ કરે છે.

શ્રી નરનારાયણદેવ હાજરાહજૂર છે તેનો પુરાવો આ મહામહોત્સવ છે. આ મહામહોત્સવમાં આવીને જેણે દર્શન કર્યા, કથા સાંભળી, સેવાઓ કરી તે સર્વેનું આત્યંતિક કલ્યાણનું કામ પાકું થઈ ગયું. અતિ ભવ્ય અને દિવ્ય આ મહોત્સવમાં જેણે પ.પૂ.ધ.ધુ. આચાર્ય મહારાજશ્રી તથા સમગ્ર ધર્મકુળ પરિવારનાં દર્શન કર્યા હોય, વિશાળ સંત સમુદાય તથા લાખોની સંખ્યામાં એકત્ર થયેલ સત્સંગ સમાજનાં દર્શન કર્યા હોય તેના મોક્ષ માટે કોઈ શંકા જ ન રહી.

મધ્યના ઉપ માં વચનામૃત પ્રમાણે આ ઉત્સવ સર્વજન સમાજના ઉત્કર્ષ માટે હતો. યજ્ઞ, મહાપૂજા, અખંડધૂન, અખંડ પ્રસાદ ઉપરાંત ગરીબોને દર્દીઓને, વિદ્યાર્થીઓને જરૂરિયાત પ્રમાણેની વસ્તુઓ પહોંચાડવામાં આવી.

એટલે સર્વજીવ હિતાવહ આ ઉત્સવનું સ્મરણ થશે તેનું પણ કલ્યાણ થશે.

પ.પૂ.ધ.ધુ. આચાર્ય મહારાજશ્રીની આજ્ઞા અને આશીર્વાદ તથા તેઓશ્રીની અખંડ ઉપસ્થિતિમાં ઉજવાયેલા આ ઉત્સવમાં નાની મોટી અનેકવિધ સેવા કરનારાને તથા આવું ભવ્ય આયોજન સફળતાથી પૂર્ણ કરનારા પૂ. મહંત સ્વામીશ્રી તથા સર્વ કાર્યકર્તાઓ, આગેવાનો શતશત ધન્યવાદને પાત્ર છે.